

Onun səmimiyyətlə dediyi sözləri tez-tez xatırlayıram: "Hər bir peşənin öz çətinlikləri var və onların həlli yüksək peşəkarlıq tələb edir. Həkimlik də belədir. Odur ki, həmişə nəticəni, yəni müraciət edən xəstələrin razı getməyini görməyə çalışıram. Xəstənin əhvalının yaxşılaşmasından ötrü təkcə onu müayinə etməklə, dərman yazmaqla kifayətlənmirəm. Ona dərmanları qəbul etmək, düzgün qidalanmaq və istirahət etmək, sağlamlığı qorumaq qaydalarını da başa salıram. Əgər müraciət edən adam bir qədər ağır xəstədirsə, onu daim nəzarətdə saxlayır, evə buraxıldıqdan sonra da telefonla əlaqə saxlayır, səhhəti ilə maraqlanıram. Bəzən insanları xoş sözlə də müalicə etmək olar. Başlıcası odur ki, biz həkimlər onların sağlamlığı üçün məsuliyyət daşıyıırıq. Ona görə də həkimlik peşəsini özünü bütün varlığı ilə bu sahəyə həsr etməyə hazır olan insanlar seçməlidir".

Müsahibim - Xaçmaz Rayon Mərkəzi Xəstəxanası Publik Hüquqi Şəxsin direktoru Səyyaf Tağıyev də həkimliyi bu baxımdan seçən, bütün varlığı ilə adamların sağlamlığını qorumağa hazır olan və buna daxilən böyük məsuliyyət daşıyan insandır.

1956-cı ildə Gədəbəy rayonunun Kələman kəndində həyata göz açan Səyyafın həkim olmasını sadə əmək adamları olan valideynləri də arzulayırdı. Tibb işçilərinin çatışmadığı dağ rayonunda bu, təbii istək idi. Odur ki, iki

HƏKİM MƏSULİYYƏTİ



il orduda xidmət edib doğma kəndinə qayıdan, buradakı Həzi Aslanov adına sovxozda fəhlə işləyən gənc həm arzusuna çatmaqdan, həm də valideynlərinin istəyinə əməl etməkdən ötrü səylə imtahanlara hazırlaşdı və 1980-ci ildə Azərbaycan Dövlət Tibb İnstitutunun müalicə-profilaktika fakültəsinə daxil oldu. 1985-ci

ildə həkim-cərrah ixtisası üzrə ali məktəbi bitirib bir il Respublika Mərkəzi Klinik Xəstəxanasında internatura keçdi.

Tale Səyyafı doğma rayonundan yüz kilometrərlə uzaqda yerləşən Xaçmaza gətirdi və burada həkim-otolaringoloq kimi fəaliyyətə başladı. Bir müddətdən sonra şöbə müdiri, 2012-ci ildə isə Xaçmaz Rayon Mərkəzi Xəstəxanasının baş həkimi vəzifəsinə təyin edildi. Yüksək peşə hazırlığı, istedadı, təşkilatçılığı, gözəl insani keyfiyyətləri ilə çalışdığı kollektivin və rayon əhalisinin hörmətini qazanan Səyyaf Tağıyev 2014-cü ildə "II dərəcəli Dövlət qulluqçusu" ixtisas dərəcəsinə layiq görüldü və 2019-cu ildə Xaçmaz Rayon Mərkəzi Xəstəxanası Publik Hüquqi Şəxsin direktoru təyin olundu.

Əmək fəaliyyətində qazandığı uğurlara görə 2015-ci ildə Azərbaycan Respublikası Prezidenti İlham Əliyevin sərəncamı ilə "Əməkdar həkim" fəxri adına və 2018-ci ildə Azərbaycan Respublikası Səhiyyə Nazirliyinin "Səhiyyə əlaçısı" döş nişanına layiq görülən Səyyaf Tağıyevin işgüzarlığı və təşkilatçılığı sayəsində rayonda səhiyyə xidmətinin səviyyəsi xeyli yaxşılaşdı.

Əvvəllər tibb işçilərinin, müasir avadanlıqların çatışmadığı, kifayət qədər həkim və tibb məntəqələrinin olmadığı Xaçmaz rayonunda indi vəziyyət yaxşılığa doğru çox dəyişib. Rayon mərkəzi xəstəxanasında çarpayılardan sayı 236-ya çatdırılıb.

Burada 150 həkim və 489 orta tibb işçisi çalışır. Xəstəxananın strukturuna 4 ASM, 24 həkim məntəqəsi, 35 tibb məntəqəsi və 7 stasionar şöbə daxildir. Bu kollektivin səyi ilə rayonun 180 min nəfərdən çox olan əhalisinə hərtərəfli səhiyyə xidməti göstərilir. Əvvəlki illərə nisbətən tibbi və stasionar tibbi xidmətlərin, cərrahi əməliyyatların və patronaj xidmətlərin sayı artıb. Rayonda səhiyyə xidmətinin neqativ göstəriciləri kəskin sürətdə azalaraq, pozitiv göstəriciləri artıb.

Yeni Azərbaycan Partiyasının üzvü olan Səyyaf Tağıyevi respublikamızın hüdudlarından kənarda da tanıyırlar. Ötən il Qazaxıstan Respublikası Elm və Təhsil Nazirliyi Almatı Texnoloji Universitetinin elmi şurasının qərarı ilə Səyyaf Tağıyevə "Fəxri professor" akademik elmi dərəcəsi verilib.

Səyyaf həkim həm də çox ailəcanlı insandır. Onun həyat yoldaşı Kəmalə xanım və qızı Nigar da həkimdir. Digər qızı Turan isə yaxşı müəllim kimi tanınır. Özünü xoşbəxt insan sayan müsahibim həmişə böyük rus yazıçısı Lev Tolstoyun sözlərini misal gətirir: "O insan xoşbəxtdir ki, ailəsində xoşbəxtdir". Bəli, ailəsində, vətəninə xoşbəxt olan Səyyaf həkimin Xaçmaz kimi böyük bir rayonun səhiyyəsinə bacarıqla, qayğıkeşliklə və səriştə ilə rəhbərlik etməsi də yerli əhalidən ötrü xoşbəxtlikdir.

**Sadiq Orduxan,
Xaçmaz şəhəri**